

నవంబర్ నెలలో ఒకరోజు....

ధర్మారం ఊళ్లో వరిపొలాలన్నీ కోతకొచ్చాయి...

వ్యవసాయ కూలీలకు బోల్డు డిమాండ్ యేర్పడింది.

వ్యవసాయ పనులు ముమ్మరంగా సాగే రోజుల్లో ఆ ఊళ్ళో వ్యవసాయ కూలీలకు విపరీతమైన కొరత యేర్పడుతుంది.

కూలీలకు చెల్లించే కూలీరేటుకూడా పెరుగుతుంది.

రోజంతా వరిపొలం కోసినందుకు ప్రతిఫలంగా ఆ పొలం యజమానిచ్చిన కూలిగింజల్ని నెత్తిన పెట్టుకుని చుట్టూ చీకట్లు ముసురుకుంటుండగా ఊరివైపు బయల్దేరారు సమ్మయ్య, అతని భార్య రాజమ్మ, మరికొందరు కూలీలు.

వాళ్ళిద్దరూ ఇల్లు చేరుకోగానే కంచంముందు కూర్చుని ఆవురావురుమని అన్నం తింటున్నవాళ్ళ కొడుకు సాంబయ్య కనిపించాడు. కొడుకును చూడగానే సమ్మయ్య తన నెత్తిమీదున్న వడ్లబస్తాను కోపంగా కిందపడేసి...

“పైస సంపాదించే తెలివిలేదుగని గిన్నెనిండ బువ్వమాత్రంగావాలె” అన్నాడు కాండ్రించి ఉమ్మేస్తూ.

“కొలువుకని పట్నంల తిరిగి తిరిగి గిప్పుడే వచ్చి గింత తింటాండేమో... వాన్ని ఇప్పుడేమనకు” అంది రాజమ్మ కొడుకు అన్నం తినకుండానే లేచిపోతాడేమోనని విలవిల్లాడిపోతూ.

“పట్నంల గివీనికి కొలువెవ్వడిత్తడే! పెద్ద పెద్ద చదువులు సదివినోళ్ళకే కొలువుల్లేక తిరిగి తిరిగి చస్తాంటే... గీడు వనికోనం వట్నం బోవాలా? ఊళ్ళో ఆసాములంతా కూలికొస్తా... కూలికొస్తా అని ఇల్లిల్లు తిరుగుత లేరు? వీని తోటోళ్ళంత కూలికిబోయి రోజుకు గుండెడడ్డెడు వడ్లు తెచ్చుకుంటలేరు?” అన్నాడు సమ్మయ్య.

“అందరోలె వాడు కూలి చేసుకుంటే గింత లొల్లెందుకుంటది... చిన్ననాటినుంచే ఆడు కూలంటే తప్పించుకునేది... గిప్పుడు చేయమంటే చేస్తా!” అంది రాజమ్మ.

“చెయ్యకుంటెట్లగావాలెమళ్ళ... కడుపులకు బువ్వెట్ల దొరుకుతది” అన్నాడు సమ్మయ్య.

“గంతో గింత సదువుకున్నడు. యేదన్న కొలువు సంపాదించుకుంటాడు” అంది రాజమ్మ.

“సదువుకున్నడు. సదువుకున్నడంటవు... యేం సదువుకున్నడే? ఓ పది సదివిండేమో. ఇయ్యాళ్ళ రేపుకుక్కలు, నక్కలు కూడా సదువుతున్నాయా సదువు. గీనికన్నా చానా పెద్ద చదువులు సదివినోళ్ళకే కొలువుల్లేవు. గీనికి ఎవడిత్తడే. నువ్వు, నేనూ తెచ్చిపెద్దాంటే బాగా తిని వంటికి కావరమొచ్చి పట్నంల షికార్లు కొట్టొస్తాండు. ధూ! సిగ్గు, శరం లేదురా ఇన్నేళ్ళొచ్చినా... అయ్యా, అవ్వ రెక్కల కష్టంతో బతకటానికి” అంటూ సమ్మయ్య మరోసారి కాండ్రించి ఉమ్మేశాడు.

అంతసేపూ నిశ్శబ్దంగా అన్నం తింటున్న సాంబయ్య కంచంమీంచి దిగ్గున లేచి బయటకెళ్ళి చెయ్యి మూతి కడుక్కున్నాడు.

“నీకోపం పాడైపోను. బువ్వతినేటోన్ని తినకుండా జేస్తవి. కొడుకు ఎంత ఆకలితో వచ్చిండో... ఎంత కోపమొచ్చినా ఎవడన్నా కొడుకు కడుపుమీద కొద్దడాఅయ్యా? యేం

మనిషివయ్యా... వానికి నీ కష్టమేం పెట్టొద్దు, నోటికొచ్చినట్టు తిట్టొద్దు, మళ్ళెప్పుడన్నా వాన్ని నువ్విట్ల తిడ్డివో నేను, ఆడు నీ ఇంట్లనుంచి యెళ్ళిపోతం” అని కళ్ళనీళ్ళు పెట్టుకుంటూ రాజమ్మ అంటూండగానే సాంబయ్య ఇంటినుంచి బయటకొచ్చి బజార్లో పడ్డాడు.

అన్నమీంచి లేచి విసురుగా బయటకొచ్చిన సాంబయ్యకూడా కన్నీళ్ళు ఆగడం లేదు.

విషం తాగో, వంటిమీద గ్యాసునూనె పోసుకునో తను వెంటనే చచ్చిపోతే బావుండుననిపించిందతనికి.

అయ్యన్నమాట నిజమే. తను అయ్యవ్వల కష్టమే తింటున్నాడు. తను అందరోలె కూలినాలి చేసుకుని బతకలేకపోతాండు. తనకు బుద్ధి తెలిసినప్పటినుంచి మంచిగా బతకాలని, మంచి బట్టలు కట్టుకోవాలని, మంచింటో వుండాలని కోరిక.

తను పదో తరగతి పాసయ్యిండు. అప్పట్నుంచే యేదన్న ఉద్యోగం దొరుకుతుందని ఆశ. యే ఆఫీసులోనన్న అటెండర్ పోస్టు సంపాదించుకోవాలని ఆరాటం. అందుకే రోజూ ఎనిమిది కిలోమీటర్ల దూరంలో ఉన్న పట్నానికి నడిచి పోయ్యెస్తున్నాడు. ఎంప్లాయిమెంట్ ఆఫీసు చుట్టూ తిరుగుతాండు.

పట్నంలో తనకు బాగా తెలిసిన ప్రకాశరావుగారున్నారు. ఆయన యూనివర్సిటీలోపెద్ద ప్రొఫెసర్. ప్రకాశరావుది ధర్మారమే. అప్పుడప్పుడు వచ్చి పోతుంటాడు. ఆయన ఇదివరకు తన ఊరివాళ్ళకో ఇద్దరి ముగ్గురికి ఉద్యోగాల్పించిండట. వాళ్ళళ్ళ ఒకడు బుచ్చయ్య. రెండు మూడు నెలల కిందటే బుచ్చయ్య తనకు దోస్తయిండు. ప్రకాశరావే తనకు యూనివర్సిటీల డైరీవేజేన్ కింద అటెండర్ పోస్టు ఇప్పించిండని చెప్పిండు.

ప్రకాశరావు ధర్మారం వచ్చినప్పుడల్లా తను వెళ్ళి కలుస్తాండు. పట్నంలకూడా అతను ప్రకాశరావుగారింటికిబోయి కలుస్తనే వున్నాడు.

“పట్నంల నాకేదన్న ఉద్యోగం ఇప్పించుండి దొరా” - తను.

“యేం ఉద్యోగం జేస్తవురా” - ప్రకాశరావుగారు.

“యేదన్న ఇప్పించుండి. మనూరి బుచ్చయ్యకు మీరే ఇప్పించిండ్రట. నాకూడా గట్లాటిదే ఏదన్నా ఇప్పించుండి” - తను.

“వాడికేదో లక్మీగ దొరికిందిరా...దాంట్ల నేను జేసిందేం లేదు. అయినా చూద్దాంలే. నువ్వు టెన్త్ పాసయ్యినవుగదా. యేదన్నా ఛాన్స్ వస్తే బుచ్చయ్యలాగే నిన్నుకూడా యూనివర్సిటీలో పడేస్తా” - ప్రకాశరావు.

“మరచిపోకుండి దొరా” - తను.

* * *

ఇంట్లోంచి బయటికొచ్చిన సాంబయ్య బజార్లన్నీ తిరిగి ఊరి బయట పంచాయతీ బోర్డు దగ్గరకొచ్చేసరికి రేడియోలో తెలుగు వార్తలు ప్రసారమవుతుంటే వింటూ కూర్చున్నాడు.

సాంబయ్యకు ప్రకాశరావు మీద చాలా నమ్మకం కుదిరింది. అతనికి ప్రకాశరావు చాలా మంచివాడిలా, దేవుడిలా కనిపించసాగాడు. ఒక్క సాంబయ్యకూడా ఆ ఊళ్ళో అందరూ ప్రకాశరావును చాలా మంచివాడనే చెప్పుకుంటారు.

బాగా డబ్బు, హోదా, పలుకుబడి ఉన్నవాళ్ళలో కనిపించే గర్వంగానీ, దర్పంగానీ ప్రకాశరావులో బొత్తిగా కనిపించవు. పట్నంనుంచి ఊరికొచ్చినప్పుడల్లా ఆ ఊళ్ళో అందరితో ధనిక, పేద అన్న వ్యత్యాసం లేకండా అందర్నీ చాలా ఆప్యాయంగా పలకరించేవాడు. అందరితోనూ చాలా కలుపుగోలుగా ఉండేవాడు. అతనికి పేదవాళ్ళంటే ఒక ప్రత్యేకమైన

అభిమానం ఉండేదని, ఏమాత్రం అవకాశం ఉన్నా వాళ్ళకు సహాయం చేస్తాడని సాంబయ్యకు బుచ్చయ్య ఎన్నోసార్లు చెప్పాడు.

సాధారణంగా ఉద్యోగాలిప్పించేవాళ్ళు ఎంతో డబ్బు తీసుకునిగాని ఉద్యోగాలిప్పించరు. అలాంటిది ప్రకాశరావు బుచ్చయ్యకు ఉద్యోగమిప్పించినందుకు ఒక్కపైసా కూడా తీసుకోలేదని తెలిసినప్పుడు ఆ ఊళ్ళో అందరికీ ప్రకాశరావుమీదున్న గౌరవం ఇంకా ఎన్నోరెట్లు పెరిగింది.

సాంబయ్యకు చిన్నప్పట్నీంచి పల్లెటూరి జీవితం నచ్చేది కాదు. పొద్దుట్నుంచీ, సాయంత్రంవరకూ పొలాల్లో రెక్కలు ముక్కలు చేసుకొని పనిచేసే వ్యవసాయకూలీల జీవితం అంటే కూడా అతడు అసహ్యించుకునేవాడు. తన అమ్మా, నాన్నల్లాగా తను కూడా ఒక వ్యవసాయ కూలీగా మారకూడదని సాంబయ్య కొంచెం బుద్ధి తెలియగానే చాలా దృఢంగా నిర్ణయించుకున్నాడు.

సాంబయ్యకు యేడెనిమిదేళ్ళ వయస్సురాగానే వాళ్ళ తండ్రి అతన్నే పెద్ద రైతు దగ్గర పశువుల్ని కాయటానికి జీతం వుంచాడు. కాని సాంబయ్య ఆ పని రెండు మూడురోజులకంటే ఎక్కువరోజులు చెయ్యలేకపోయాడు. ఆ పన్నోంచి పారిపోయి స్కూల్లో చేరాడు. అతన్ని వాళ్ల తండ్రిబారినుండి తల్లి రాజమ్మ రక్షించింది. ఆమె మొగుడితో పెద్ద గొడవపెట్టుకొని కొడకుని స్కూల్లో వేసింది. ఆ స్కూల్లో పని చేసే ఒక టీచరు సాంబయ్య మీద జాలిపడి ఆ కుర్రాడ్ని తనింట్లోనే ఉంచుకుని చదివించాడు. ఆ టీచర్ బ్రహ్మచారికావటంవల్ల ఇంటి పనులు చేసుకోవడంలో సాంబయ్య అతనికి తోడ్పడ్డాడు. మంచినీళ్ళబావికెళ్ళి మంచినీళ్ళు తెచ్చిపెట్టడం, అంటు తోమటం, టీ చెయ్యటం, ఇల్లు ఊడ్వటం, వంట చెయ్యటం, బట్టలుతకటం మొదలైన పనులన్నీ చెయ్యటంవల్ల ఆ టీచర్ సాంబయ్యకు తిండి, బట్టలు, పుస్తకాలు మొదలైనవన్నీ సమకూర్చాడు.

సాంబయ్య యేడోతరగతివరకు చదువుకున్నాక ఆ టీచర్కు ఆ ఊరినుండి ట్రాన్స్ఫర్ అయ్యింది. కాని అతడు సాంబయ్యను వదిలెయ్యలేదు. సాంబయ్యను దగ్గర్లోనే వున్న సిటీకి తీసికెళ్ళి ఎనిమిదవ తరగతిలో జాయిన్ చేయించటమే కాకుండా సోషల్వెల్ఫేర్వాళ్ళ హాస్టల్లో కూడా అతనికి ఆశ్రయం కల్పించాడు.

సాంబయ్య అలా పదోతరగతివరకు చదువుకున్నాడు. ఒకసారి ఫెయిలయినా, ఫెయిలయిన సబ్జెక్టులు రాసి రెండోసారి పాసయ్యాడు. సాంబయ్య ఆతర్వాత కూడా చదవాలని ప్రయత్నించాడు. కాని అతనికి ఇంటర్మీడియేట్లో సీటు దొరకలేదు. ఈలోగా అతనికి బుచ్చయ్యతో పరిచయమైంది.

బుచ్చయ్యకూడా సాంబయ్యలాగే వ్యవసాయ కూలీల కుటుంబానికి చెందినవాడు. అతనిలాగే బుచ్చయ్యకూడా ఎన్నో అడ్డంకుల్ని అధిగమించి పదో తరగతి పాసయ్యాడు. ప్రకాశరావును ఆశ్రయించి ఉద్యోగం సంపాదించాడు. దాంతో బుచ్చయ్య పరిస్థితి అద్భుతంగా మారిపోయింది. అతనికి కాస్త ఉన్నవాళ్ళే మంచి కట్నం ఇచ్చి కాస్త అందంగా ఉన్న అమ్మాయినే ఇచ్చి పెళ్ళి చేశారు. బుచ్చయ్య వెంటనే పట్నంలో కాపురం పెట్టేశాడు. చాలా మంచి బట్టలు వేసుకోవడం మొదలెట్టాడు. ఓ సైకిల్ కొనేశాడు. ఊళ్ళో అందరూ బుచ్చయ్యను ఎంతో గౌరవంగా చూడటం మొదలెట్టారు.

రెండుమూడుసార్లు సాంబయ్య సిటీలో బుచ్చయ్య అద్దెకుంటున్న ఇంటికివెళ్ళాడు. అతనికి ఆ ఇల్లు, ఆ వాతావరణం ఎంతో నచ్చింది. బుచ్చయ్య భార్య తనకు టీ తెచ్చిచ్చింది. అతని కళ్ళకు ఆ అమ్మాయి చాలా గొప్పింటి అమ్మాయిలా కనిపించింది. ఆ ఇంట్లో వున్న వస్తువుల్ని చూస్తే వాళ్ళు చాలా గొప్పవాళ్ళయిపోయారనిపించింది.

అకస్మాత్తుగా బుచ్చయ్య పరిస్థితి అంతగా మారిపోవటానికి కారణం అతనికి ఉద్యోగం దొరకటమేనని సాంబయ్యకు అర్థమైంది.

బుచ్చయ్యకు పెద్ద పనేం వుండదనికూడా సాంబయ్యకర్థమైంది. ఒకరిదగ్గరనుండి మరొకరి దగ్గరకు పైళ్ళు తీసుకుపోవడమే పని, నెలకు ఆరువందల రూపాయలు... ఆపైన కూడా కొన్ని దొరుకుతాయని బుచ్చయ్య సాంబయ్యకు చాలా గర్వంగా చెప్పాడు.

బుచ్చయ్యలాగే తనూ ఎన్ని కష్టాలుపడైనా సరే ఉద్యోగం సంపాదించాలని సాంబయ్య దృఢంగా నిర్ణయించుకున్నాడు. తన చిన్నప్పట్నుంచి తన అయ్యా అవ్వల్ని వాళ్ళతోపాటు పనిచేస్తున్న ఎంతోమంది వ్యవసాయ కూలీల్ని చూస్తున్నాడు. పదిపదిహేనేళ్ళుగా వాళ్ల పరిస్థితి ఏమీ మారలేదు. అవే గుడిసెల్లో ఉంటున్నారు. అవే బట్టలు కడుతున్నారు. అదే తిండి తింటున్నారు. అవే తిట్లు తింటున్నారు. తను కూడా వాళ్ళల్లో కలిసిపోకూడదు. తను ఆ పరిస్థితులనుంచి దూరంగా వెళ్ళిపోవాలి. మంచి ఇల్లు, బట్టలు, మంచి తిండి, అందమైన భార్య... పదేపదే సాంబయ్య వీటిని గూర్చి కలలుగనటం మొదలెట్టాడు.

తన కలలు నిజంకావాలంటే తను ప్రకాశరావును మెప్పించాలి. అతని కరుణను సంపాదించాలి. అందుకే ఐదారునెలలుగా అతడు సాధ్యమైనన్నిసార్లు సిటీకెళ్ళి ప్రకాశరావును కలిసొస్తుండేవాడు. ఎప్పుడువెళ్ళినా “చూద్దాం! ఇప్పుడైతే ఏం పోస్తుల్లేవు. వచ్చినప్పుడు చూద్దాం” అనేవాడు. అతను వెళ్ళినప్పుడల్లా ప్రకాశరావు భార్య చిల్లరమల్లర పనులు చాలా చెబుతుండేది. ఆమె చెప్పిన పనులన్నీ ఎంతో ఓపిగ్గా చేస్తుండేవాడు.

త్వరలోనే తన అదృష్టం ఫలిస్తుందని, సిటీకి రమ్మనే ప్రకాశరావు పిలుపు త్వరలోనే వస్తుందని సాంబయ్య వెయ్యికళ్ళతో ఎదురుచూడసాగాడు.

ఈ మధ్య సాంబయ్యకు వాళ్ళ తండ్రి సమ్మయ్య పెద్ద సమస్యయిపోయాడు. మొదట్లో తన కొడుకు అంతో ఇంతో చదువుకున్నాడు. కాబట్టి ఏదన్నా ఉద్యోగం దొరుకుతుందోమోననుకునేవాడు సమ్మయ్య. కాని రోజులు గడుస్తున్నకొద్దీ అతనిలో ఆ నమ్మకం సడలిపోసాగింది.

సాంబయ్య యే పనీ చేయకుండా ఊరికినే కూర్చుని తినటాన్ని, ఇష్టమొచ్చినప్పుడల్లా సిటీకి వెళ్ళిరావటాన్ని సమ్మయ్య సహించలేకపోయాడు. అతనికి కోపమొచ్చినప్పుడు అతనినోటివెంట బూతుమాటలు ప్రవాహంలా వెలువడేవి. తండ్రి తిట్టే ఆ తిట్లకు సాంబయ్య బాధతో విలవిల్లాడిపోయేవాడు. అతని రక్తం వేడెక్కి సలసలా మరిగిపోయేది. ఆవేశంతో ఉక్కిరిబిక్కిరైపోయేవాడు. ఒక్కొక్కసారి ఆ తండ్రికి ఎదురుతిరిగి చితకబాదాలనిపించేది. కాని తనను తాను కంట్రోల్ చేసుకొని వెంటనే ఇంట్లోంచి బయటకెళ్ళిపోయేవాడు. సాధ్యమైనంతవరకు తండ్రిని తప్పించుకొని తిరగటం అలవాటు చేసుకున్నాడు.

*

*

*

పంచాయతీ బోర్డు ఆఫీసు దగ్గర గుమిగూడిన ఆ ఊరి యువకులంతా ఒక్కొక్కరే వాళ్ళవాళ్ళ ఇళ్లవైపు వెళ్ళిపోసాగారు. సాంబయ్యకూడా ఇంటికెళ్లాలనిపించింది. రేడియోలో ఇంగ్లీషు వార్తలొస్తున్నాయి. తొమ్మిదిగంటలైపోయింది.

“అయ్యగిప్పటిదాకా మేల్కతోనుండడు. ఎప్పుడో నిద్రపోయుంటడు” అనుకొని సాంబయ్య లేచి ఇంటివైపు బయలుదేరాడు. వాళ్ళ గుడిసె ముందున్న తడకను తోసుకుని లోపలకెళ్ళగానే వాళ్ళమ్మ బయటకొచ్చి గుసగుసగా చెప్పింది.

“నిన్ను ప్రకాశరావు దొర రమ్మన్నడట్రా...”

ఆ మాట వినగానే సాంబయ్యకు ఎగిరి గంతెయ్యాలన్నంత ఉత్సాహం కల్గింది.

“ఎవరొచ్చి చెప్పింద్రే?” అన్నాడు సాంబయ్య.

“వాళ్ళ జీతగాడు రాముడొచ్చి చెప్పిండు. నువ్వు గప్పుడే బయటికి పోతివి”

ప్రకాశరావు దగ్గర్నుంచి తనకు పిలుపొస్తున్నప్పుడే తను ఇంట్లో లేకపోయినందుకు సాంబయ్యకు తనమీద తనకు విపరీతమైన కోపమొచ్చింది. ఎంతకాలంగానో ఊపిరి బిగపట్టుకుని ఎదురుచూస్తున్న ఆ మహదావకావం వచ్చినట్టే వచ్చి తనకందకుండా పోతుందేమోనని వణికిపోయాడతడు. వెంటనే ప్రకాశరావింటికి బయల్దేరాడు.

“గింత రాత్రిపూటేంబోతవురా... పొద్దుగాల పోదువులే” అంటున్న వాళ్ళమ్మ మాట వినిపించుకోకుండానే అతడు బజార్లోకి వెళ్ళి పరుగెత్తుతున్నట్లుగా నడవసాగాడు.

తనకు తెలుసు... ప్రకాశరావుగారింట్ల పొద్దుగూకంగనే పండుకోరు. పదింటిదాకా వాళ్ళింట లైట్లు వెలుగుతునే వుంటాయి.

సాంబయ్య లోపల అడుగుపెట్టగానే బయట హాల్లో కూర్చుని తన బావలతోను, చెల్లెళ్ళతోను మాట్లాడుతున్న ప్రకాశరావు కనిపించాడు. చాలామంది బంధువులతో ఇల్లంతా చాలా సందడిగా వుంది.

సాంబయ్యను చూడగానే ప్రకాశరావు వాళ్ళమధ్యలోంచి లేచి బయటకొచ్చాడు. సాంబయ్య వెంటనే అతనికి నమస్కారం చేశాడు.

“యేంరా సాంబా! బాగున్నావా?” అన్నాడు ప్రకాశరావు.

బాగానే వున్నట్టుగా తలూపాడు సాంబయ్య.

“చాలాసేపట్నుంచి నీకోసమే చూస్తున్న.. ఇంట్లో లేవట కదా... ఎక్కడికెళ్ళావ్?”

“గప్పుడే బయటికి బోయిన దొరా...”

కాస్పేపు నిశ్శబ్దం. ప్రకాశరావు యేం చెబుతాడో విందామన్న ఆతురతతో అతని గుండెలు అతివేగంగా కొట్టుకోసాగాయి.

“నీ ఉద్యోగం గురించి చాలా ప్రయత్నం చేస్తున్నానురా! యూనివర్సిటీలో వీసీకి, రిజిస్ట్రారుకు చెప్పిపెట్టాను. ఈ మధ్యనే రెండు మూడు అటెండరు పోస్టులు వస్తున్నాయని చెప్పారు. అవి యే క్షణమైనా రావచ్చు. తీరా అవి వచ్చినప్పుడు నేను సిటీలో లేకపోవడం... నీకు కబురు చెయ్యకపోవటంలాంటి పరిస్థితి ఏర్పడటం జరిగితే నువ్వు చాలా బాధపడిపోతావ్. అందుకని నువ్వుక పనిచెయ్యి. రేపు నువ్వుకూడా మాతోబాటే సిటీకొచ్చేసి మా ఇంట్లోనే ఉండు. ఎప్పుడు అవకాశమొస్తే అప్పుడు నిన్ను యూనివర్సిటీలో పెట్టిస్తా...” అన్నాడు ప్రకాశరావు.

సాంబయ్య తన చెవుల్ని తాను నమ్మలేకపోయాడు. తను యెదురుచూస్తున్న మహత్తర క్షణం ఇంత త్వరగా వస్తుందని అతడు ఊహించలేదు. తను జరుగుతుందని ఆశిస్తున్న ఆ మహోద్భూతం ఇంత త్వరగా జరుగుతుందని అతడు అనుకోలేదు. వెర్రి ఆనందంతో పొంగిపోతున్న అతని నోటినుండి మాటలు రావటం లేదు.

“యేరా... మాట్లాడవు. రేపు మాతోపాటే సిటీకొస్తావా? లేదా? నీ ఇష్టం... ఇందులో బలవంతం యేమీ లేదు...” అన్నారు ప్రకాశరావు.

“గట్లంటరేంది దొరా! గిన్ని రోజుల్నుంచి నేను మీ పిలుపుకోసమే ఎదురుచూస్తుంటిని. మీరు రమ్మనంక రాకపోవుడుంటదా? గిప్పుడు రమ్మంటే గిప్పుడే వస్త” అన్నాడు సాంబయ్య.

“ఇప్పుడెందుగ్గానీ... రేపు పొద్దున్నే ఆరుగంటల వరకు తయారై రాపో... నీకు ఉద్యోగం దొరికేంతవరకు మా ఇంట్లోనే ఉండువుగానీ, మాతోబాటే నువ్వు ఇంత తిండువుగానీ... నీ ఒక్కడికి ఇంత తిండి పెట్టడం మాకేమంత సమస్యకాదులే...” అన్నాడు ప్రకాశరావు.

ఆ క్షణంలో ప్రకాశరావు సాంబయ్యకు సాక్షాత్ శ్రీకృష్ణ పరమాత్ముడిలా కనిపించాడు. అతని నీడలో చేరిన తనకిక ఎలాంటి కష్టమూ రాదనుకున్నాడు.

“కోడికూయంగనే లేచొస్త దొరా” అంటూ సాంబయ్య వాళ్ళింటివైపు బయల్దేరాడు.

సాంబయ్య ఇంటికెళ్ళి పక్కమీద పడుకున్నాడే గానీ నిద్రపోలేకపోయాడు. అతని భావిజీవితం అతనికి సప్తవర్ణాలతో దేదీప్యమానంగా వెలిగిపోతూ కనిపించసాగింది. ఎన్నో కలలు అతని కళ్ళల్లో ప్రమిదల్లా వెలిగిపోసాగాయి. అర్థరాత్రి దాటితేగానీ అతనికి నిద్రపట్టలేదు.

*

*

*

కోడికూస్తుండగానే లేచాడు. వాళ్ళమ్మతో ప్రకాశరావుదొర తనను రమ్మన్నాడని, ఉద్యోగం ఇప్పిస్తానన్నాడని చెప్పేసి, ఓ చిన్న సంచీలో తన బట్టలు సర్దేసుకుని ప్రకాశరావింటికి పరుగెత్తాడు.

సాంబయ్య ప్రకాశరావింటికి చేరుకునేప్పటికి వాళ్ళు ఒక్కొక్కరే లేచి ప్రయాణానికి సన్నద్ధులౌతూ కనిపించారు. సాంబయ్య కనిపించగానే ప్రకాశరావు చెల్లెళ్లు చిన్న చిన్న పనులు చెప్పడం మొదలెట్టారు. సాంబయ్య చాలా ఉత్సాహంగా వాళ్ళు చెప్పిన పనుల్ని చెయ్యసాగాడు.

వాళ్ళందరి మాటలు వింటోంటే సాంబయ్యకు వాళ్ళంతా ఒకేసారి ఎందుకొచ్చారో, ఎందుకు పట్నం వెళుతున్నారో అర్థమైంది. ప్రకాశరావు తండ్రి గోవిందరావుకు జబ్బు చేసింది. అతన్ని వెంటనే హాస్పిటల్ కు తీసుకెళ్ళాలని నిర్ణయించారు.

గోవిందరావుకు ఎనభై ఏళ్ళయినా వుంటాయేమో. అంత వయసొచ్చినా మొన్నటిదాకా అతడెంతో ఆరోగ్యవంతుడిలా కనిపించేవాడు. చక్కగా నడుస్తూ వాళ్ళ పొలాలదగ్గరకు వెళ్ళొస్తుండేవాడు. ఒకప్పుడు ఆ ఊరినంతా ఒక చక్రవర్తిలా పరిపాలించిన గోవిందరావును చూస్తే ఆనాటివాళ్ళు ఈనాటికూడా హడలిపోయేవాళ్ళు. అంతటి మనిషి ఈ రోజు యేదో తీవ్రమైన జబ్బుచేసి నిశ్చలంగా పక్కమీద పడిపోవటంతో ఆ ఊళ్ళో ముఖ్యమైన వాళ్ళంతా అతన్ని చూడటానికొచ్చారు.

ఏడుగంటలౌతుండగా ప్రకాశరావింటికి సిటీనుంచి ఒక వ్యాన్ వచ్చింది. దాంట్లోకి మొట్టమొదట గోవిందరావును ఎక్కించారు. ఆ తర్వాత ప్రకాశరావు వాళ్ళ బంధువులంతా ఒకరి తర్వాత ఒకరు ఎక్కి కూర్చున్న తర్వాత ప్రకాశరావు సాంబయ్యను చూసి నువ్వుకూడా వెనకాల ఎలాగో సర్దుకుని కూర్చోరా అన్నాడు. సాంబయ్య అతి కష్టంగా ఆ వ్యాన్లో ఇరికాడు.

గోవిందరావు కూతుళ్ళు కన్నీళ్ళు పెట్టుకోవడం చూస్తే ఆయనకొచ్చిన జబ్బు చాలా ప్రమాదకరమైందేననిపించింది. ఆయన్ను హాస్పిటల్లో జాయిన్ చేస్తే వచ్చేపోయే బంధువులతో చాలా హడావిడిగా వుండే ప్రకాశరావుగారికి తనను గూర్చి ఆలోచించే టైమ్ దొరుకుతుందా. ఈ సందడిలో ఆయనకు తన ఉద్యోగం విషయం గుర్తుంటుందా” అన్న సందేహం కలిగింది సాంబయ్యకు.

అరగంటలో వ్యాన్ సిటీ చేరుకొని ప్రకాశరావు ఇంటిముందు ఆగింది. అందరూ కలిసి గోవిందరావును కిందకుదించి ఇంట్లోకి మోసుకెళ్ళి పక్కమీద పడుకోబెట్టారు.

డాక్టర్ ని తీసుకొస్తానని ప్రకాశరావు అదే వ్యానెక్కి బయటకెళ్ళాడు.

మళ్ళీ ఇంట్లో అందరూ సాంబయ్యకు తలా ఒక పని చెప్పటం మొదలుపెట్టారు.

“అరే సాంబయ్యా! నా సూట్ కేసెక్కడుందో చూడ్రా” అని ఒకరంటే “నేను స్నానం చెయ్యాలి బాత్ రూమ్ లో నీళ్ళు పెట్ట్రా” అని మరొకరు.

సాంబయ్య అందరి పనులు చకచకా చేసేయ్యసాగాడు. ఇంతలో ప్రకాశరావు భార్య సాంబయ్యని పిలిచి “మొదలు వంటపని చూడాలిరా! నువ్వు వెంటనే మార్కెట్టుకు వెళ్ళి ఈ కూరగాయలు పట్టుకురావాలి” అని అతని చేతిలో కొంత డబ్బుపోసి ఓ లిస్టు చేతికిచ్చింది.

కూరగాయలు తెచ్చివ్వగానే అందరికీ టిఫిన్లు, కాఫీలు అందించే పని తగిలింది.

ఈలోగా ప్రకాశరావు డాక్టర్లు తీసుకొచ్చాడు. డాక్టర్ చాలాసేపు గోవిందరావును పరీక్ష చేసి “ఈయనను వెంటనే హాస్పిటల్లో అడ్మిట్ చేయాలి” అని సలహా ఇచ్చాడు.

గోవిందరావును మళ్ళీ వ్యాన్ ఎక్కించారు. వ్యాన్ స్టార్టవుతోంటే “సాంబయ్యా! నువ్వుకూడా రా” అన్నాడు ప్రకాశరావు. సాంబయ్య వెంటనే వ్యానెక్కేశాడు.

అక్కడికి దగ్గరలోనే ఉన్న ఒక ఫ్రైవేటు నర్సింగ్ హోమ్లో గోవిందరావును చేర్పించారు.

గోవిందరావును బెడ్ మీద పడుకోబెట్టాక ప్రకాశరావు సాంబయ్యను పక్కకు పిలిచి చెప్పాడు.

“ఒరేయ్ సాంబయ్యా! నీ ఉద్యోగం విషయం నేను చూస్తానుగానీ నువ్వు మాకో సహాయం చెయ్యాలి. నాన్నగారికి ఈ వయసులో పక్షవాతం వచ్చింది. ఆయన కదలేకుండా పడిపోయాడు. ఇరవైనాలుగుగంటలు కంటికి రెప్పలా ఆయన్ని నువ్వే కనిపెట్టుకుని ఉండాలి”

సాంబయ్యకు ఆ హాస్పిటల్లోని వాతావరణాన్ని చూస్తే చాలా భయమేసింది. రకరకాల జబ్బులతో బాధపడుతున్న ఆ రోగుల్ని చూస్తే అతని తల తిరిగినట్టయింది. కానీ తను ప్రకాశరావు మాట కాదనటానికి వీలేదు. ఆయనిప్పుడు తనను నిప్పుల్లో దూకమన్నా కళ్ళు మూసుకొని నిస్సంకోచంగా దూకాల్సిందే.

“నేను రేపే మరోసారి మా వైస్ ఛాన్సలర్తో నీ విషయం మాట్లాడతాను. నీకు ఉద్యోగం తప్పకుండా దొరకుతుంది. డోంట్ వర్రీ...” అన్నాడు ప్రకాశరావు.

“మీమేలు ఈ జన్మలో మరువ...” అంటూ చేతులు జోడించాడు సాంబయ్య.

ప్రకాశరావు వాళ్ళ నాన్నదగ్గరకెళ్ళి “మీదగ్గర సాంబడుంటాడు. మీకేం అవసరమున్నా వాడికి చెప్పండి. మనవాళ్ళు కూడా ఎప్పుడూ ఎవరో ఒకరు మీ దగ్గరకు వస్తూనే వుంటారు” అన్నాడు.

“డాక్టర్ ఏమన్నాడు?” అన్నాడు గోవిందరావు.

“కొన్ని రోజులు మందులు వాడితే తగ్గిపోవచ్చు అన్నాడు. మీరు ధైర్యంగా ఉండండి” అంటూ ప్రకాశరావు వెళ్ళిపోయాడు.

ఆ క్షణంనుండి సాంబయ్యే ఆ వృద్ధుడికి సర్వస్వమైపోయాడు. అనుక్షణం చంటిపిల్లాడ్ని చూసుకున్నట్టుగా సాంబయ్య ఆ వృద్ధున్ని చూసుకుంటూ అతని అవసరాల్ని తీర్చాడు.

పొద్దున్నే అతన్ని లేపి కూర్చోబెట్టి మొఖం కడిగించి పాలు తాగించి, మూతి కడిగి పడుకోబెట్టేవాడు. అతడు ఉమ్మేస్తానన్నప్పుడు ఉమ్మిపాత్ర అందించేవాడు. ఒక్కొక్క బుక్క అన్నం తినిపించేవాడు. నర్స్ చెప్పిన ప్రకారంగా మందులందించేవాడు. అతన్ని చూడటానికొచ్చే వాళ్ళందరి పనులు చేసిపెట్టేవాడు. గోవిందరావుకు తెచ్చే అన్నంతోబాటే సాంబయ్యకూడా అన్నం తెచ్చేవాళ్ళు. ఆ రోగులమధ్య సాంబయ్యకు అన్నం రుచించేది కాదు, రోజూ అర్థాకలితో ఆ వృద్ధుడి మంచం పక్కనే నేలమీద పడుకునేవాడు. కాని ఆ వృద్ధుడు అతన్ని ఎంతోసేపు పడుకోనిచ్చేవాడు కాదు.. “సాంబా! సాంబా!!” అంటూ పిలిచి ఏదో పని పురమాయించేవాడు. అతడు చెప్పే కొన్ని పనులు చేసేటప్పుడు సాంబయ్యకు తన మీద తనకు విపరీతమైన అసహ్యమేసేది.

గోవిందరావుకు మూత్రం వచ్చినప్పుడు మూత్రంపోసే క్యాన్ అందించమనేవాడు. మంచం కిందున్న ఆ క్యాన్ తీసి దాంట్లో అతడు మూత్రం పోసేట్టుగా సాంబయ్యే పట్టుకోవాలి. గోవిందరావు మూత్రం పోశాక దాన్ని తీసికెళ్ళి బయట లెట్రీన్లో పారబోసి, శుభ్రం చేసుకొని తీసుకురావాలి.

మొదటిసారి ఈ పని చెయ్యాల్సివచ్చినప్పుడు అతడికి వెంటనే ఆ హాస్పిటల్లోంచి పారిపోవాలనిపించింది. ఉద్యోగం ఆశలోపడి తనను తాను ఇంతగా దిగజార్చి వేసుకుంటున్నందుకు అతడు తనను తాను క్షమించుకోలేకపోయాడు. కానీ అతడు తనను తాను సమాధానపరుచుకునేవాడు.

ఒక్క నాలుగు రోజులు కష్టపడితే తన జీవితం మారిపోతుంది. తను సుఖంగా బతుకుతాడు. తన కలలన్నీ నిజమౌతాయి. తను ఆవేశపడకూడదు. నోటిదాకా వచ్చిన అన్నంముద్దను కాలదన్నుకోకూడదు...

కాని తను కోరుకుంటున్నది సాధించడానికి ఇంకా ఎంత భయంకరమైన పనులు చేయాల్సివస్తుందో అతడు ఊహించలేకపోయాడు.

గోవిందరావు హాస్పిటల్లో చేరిన రెండోరోజు అర్ధరాత్రి తన బెడ్పక్కనే నిద్రపోతున్న సాంబయ్యను...

“అరేయ్ సాంబా” అంటూ గావుకేక పెట్టి లేపాడు.

యేదో పెద్ద ప్రమాదం జరిగుంటుందని సాంబయ్య దిగ్గున లేచి “యేంది దొరా” అన్నాడు.

“నేను దొడ్డికి పోవాలా” అన్నాడు ముసలాయన.

కాళ్ళు చేతులు పడిపోయి కదలేకుండా వున్న ఆ భారీ విగ్రహం లేచి దొడ్డిదాకా ఎలా వెళ్తుందో సాంబయ్యకర్థంకాలేదు.

“కదలేరుగద...దొడ్డికెట్లబోతరు?” కళ్ళు నులుముకుంటూ అన్నాడు సాంబయ్య.

“గక్కడ నర్సుంటది. మా దొరకు దొడ్డికొస్తాంది. యేమన్న ఇస్తరా అని అడిగి తీసుకురాఫో. అన్ని తెచ్చివ్రుగని బెడ్పాస్ తేలే. నర్సును అడుగుపో...ఇస్తది” అన్నాడు గోవిందరావు.

సాంబయ్యకు అతడు చెప్తున్నదేమిటో అర్థంకాలేదు. అందుకే కదలకుండా అలాగే కూర్చున్నాడు.

“ఇంక గట్లనే కూర్చున్నావేందిరా గాడిదకొడకా! దబ్బునపోయి బెడ్పాస్ అడుక్కరాపో” కసిరాడు ముసలాయన.

“ముసిలోడికి ఇంకా కోపం బాగనే ఉన్నది. చింత చచ్చినా పులుపు చావలే” అనుకుంటూ సాంబయ్య లేచి ఆ వార్డు చివర్లో టేబుల్మీద తలపెట్టుకుని నిద్రపోతున్న నర్స్ దగ్గరికెళ్ళాడు.

“సిస్టర్..సిస్టర్”

ఆమె లేచి యేమిటన్నట్టు చూసింది.

“గా 14వ నెంబరు పేషెంటు...దొడ్డికి బోతడట”

“దొడ్డికి పోతే తీసుకుపో...నన్నేం చెయ్యమంటావు?” అందామె విసుక్కుంటూ

“ఆయనకు కాళ్ళు చేతులు పడిపోయినయి...లేవలేడు”

“అయితే బెడ్పాస్ పెట్టు”

“గది మీరియ్యండి”

“మేమియ్యం...దాన్ని మీరే తెచ్చుకోవాలి”

“రేపు మా దొరకు చెప్పి తెప్పిస్త...ఇప్పుడొకసారికి మీరియ్యండి”

“అర్థరాత్రి భలే న్యూసెన్స్ తెచ్చిపెట్టావే... పెరాలసిన్ పేషెంటుకు బెడ్పాన్ అవసరముంటుందని మీ దొరకు తెలియదా? బుద్ధిలేదు” అందామె కోపంగా

“అరె సాంబా! దబ్బున రా...రా” నిద్రపోతున్న పేషెంటుందరూ లేచేంత బిగ్గరగా అరిచాడు గోవిందరావు.

“పెద్ద దొర పిలుస్తాండు...కాస్త సూసియ్యండి సిస్టర్” అన్నాడు సాంబయ్య.

“న్యూసెన్స్... అర్థరాత్రి భలే న్యూసెన్స్... చీచీ!” ఆమె చాలా విసుగ్గా లేచి బెడ్పాన్ తెచ్చి అతనిచేతికిచ్చింది.

“దీన్ని మళ్ళీ శుభ్రంగా ఫినాయిల్ పోసి కడిగివ్వాలి. తెలిసిందా?”

“అలాగే”నన్నట్టు తలవూపి గోవిందరావు బెడ్ దగ్గరకు నడిచాడు. తెచ్చాడేగాని దాన్ని ఎలా ఉపయోగించాలో సాంబయ్యకు అర్థం కాలేదు.

“గట్ల చూస్తావేందిరా...దాన్ని నా ముడ్డికింద పెట్టు” అరిచాడు ముసలాయన.

అతని నడుంపట్టుకొని పైకి లేపి అతడు చెప్పినట్టుగా చేశాడు. సాంబయ్య ఆ దృశ్యాన్ని చూశ్చేకపోయాడు. గట్టిగా కళ్ళు మూసుకున్నాడు.

తన జీవితంలో తను ఇలాంటి పని చెయ్యాలి వస్తుందని కలలో కూడా ఊహించలేదు.

తనక్కన్నించి వెంటనే పరుగెత్తుకుని బయటకు వెళ్ళిపోవాలి. ఇంత నీచమైన పని చేసేకంటే తను వెంటనే చచ్చిపోవటం మేలు...కాని తను యేమీ చెయ్యలేడు. తనకూడా పక్షవాతం వచ్చింది. తనకాళ్ళూ చేతులూ పడిపోయాయి. తన శరీరంలోని రక్తమాంసాలు గడ్డకట్టుకుపోయాయి. అసలు తనే చచ్చిపోయాడు. కేవలం తన శవంమాత్రం మిగిలి ఆ ముసలాయనకీ పనులన్నీ చేసిపెట్టోంది...

“గట్ల గుడ్లు మిటకరించి చూస్తున్నవేందిరా...నీళ్ళు తెచ్చి కడిగి దీన్ని తీసెయ్” అన్నాడు ముసలాయన.

మారు మాట్లాడకుండా పైప్ దగ్గరికెళ్ళి నీళ్ళు తెచ్చి అతని ముడ్డి కడిగాడు...

“గదేం కడుగుద్రా...మంచిక్కడుగు” కోపంగా అన్నాడు గోవిందరావు.

సాంబయ్య ముక్కుమూసుకుని ఆ బెడ్పాన్ పట్టుకెళ్ళి లెట్రీన్లో గుమ్మరించేసి దాన్ని పైప్కింద పెట్టి శుభ్రం చేసి దాన్ని తెల్లవారాక ఆమె కిచ్చేద్దామని తెచ్చి బెడ్కింద పెట్టాడు.

ముసలాయన హాయిగా నిద్రపోతున్నాడు.

కాని సాంబయ్య నిద్రపోలేకపోతున్నాడు.

తననీ దవాఖానాలో ఎవరో బంధించారు. తన కాళ్ళూ చేతులు విరగ్గొట్టి తన రక్తమాంసాల్ని పిండేసి తననో కదుల్తున్న శవంగా మార్చేసి అక్కడుంచారు? ఈ చెరలోంచి తనకిక విముక్తి లేదు...ఈ ముసలాడితోటే తనూ చచ్చిపోతాడు. తప్పదు.

లేదు...లేదు...అలా జరగదు. ఇంకొక్క నాలుగు రోజులుంటే తనకీ చెర వదులుతుంది. తన కష్టాలన్నీ తీరిపోతాయి. తన జీవితం ఒక అద్భుతమైన మలుపు తిరుగుతుంది. తనకిప్పుడు కావాల్సింది ఓపిక. భూదేవికున్నంత ఓపిక కావాలి. తనిప్పుడు ఎంత చిన్నపొరపాటు చేసినా నోటిదాకా వచ్చిన అమృతం విషమైపోతుంది. తనను బాగా చూడటం లేదని ఈ ముసలాయన కొడుక్కు చెప్పాడంటే తన బతుకు బండలైపోతుంది. తను ఆ పరిస్థితి తెచ్చుకోకూడదు.

*

*

*

ఆ మర్నాడు ప్రకాశరావు రాగానే రాత్రి జరిగిన విషయం చెప్పాడు. ఆయన వెంటనే ఎవరినో పంపించి బెడ్‌పాస్ తెప్పించాడు.

“నీచేత ఇట్లాంటి పనులు చేయిస్తున్నందుకు చాలా విచారిస్తున్నారా సాంబయ్య, ఏమీ అనుకోకు. ఆయన నీకూడా తండ్రే అనుకో..నీ కష్టం ఊరికే పోదు. ఒక్క నాలుగోజులు ఓపికపట్టు. నీకు తప్పకుండా ఉద్యోగం ఇప్పిస్తా” అన్నాడు ప్రకాశరావు.

“మంచిద్దారా!” అన్నాడు సాంబయ్య.

*

*

*

ఆ నాలుగోజులు ఎనిమిది రోజులయ్యాయి. నెలరోజులయ్యాయి. రెండు నెలలయ్యాయి. మూడు నెలలయ్యాయి. కాని సాంబయ్యకు విముక్తి దొరకలేదు.

ప్రకాశరావు, అతని చెల్లెళ్ళూ, అతని భార్య అందరూ హాస్పిటల్‌కొచ్చిపోతూనే ఉన్నారు. ఉద్యోగవిషయం అడిగినప్పుడల్లా “నాలుగురోజులు ఓపికపట్టు...తప్పకుండా ఇప్పిస్తాన”ని ప్రకాశరావు అంటూనే ఉన్నాడు. ఒక్క నాలుగు రోజులు గడిస్తే తనకీ చెర వదులుతుందని సాంబయ్య తనను తాను సమాధాన పరచుకుంటూనే వున్నాడు. గోవిందరావుకు అన్నీ తానే అయిపోయి తనీ పనులు చెయ్యగలనని కలలో కూడా ఊహించని పనులన్నీ అతనికి చేసిపెట్టానే ఉన్నాడు.

మూడు నెలల తర్వాత గోవిందరావు పరిస్థితి విషమించింది. ఓ రోజు ఉదయం ఆయనకున్న ముఖ్యమైన బంధువులందరి సమక్షంలోనే శాశ్వతంగా కన్నుమూశాడు.

అతని శవాన్ని వ్యాన్‌లో వేసుకుని వాళ్ళ ఊరు తీసుకెళ్ళారు.

అతని అంత్యక్రియలు చాలా బ్రహ్మాండంగా జరిగాయి. వచ్చేపోయే బంధువులతో ఆ ఊరంతా నిండిపోయింది.

11వరోజు ఉదయం ఆయన కర్మకాండ జరుగుతున్నప్పుడు పట్నంనుంచి ప్రకాశరావు మిత్రులు చాలామందొచ్చారు. ఐదారు కార్లొచ్చాయి. జీపులొచ్చాయి. వ్యాన్‌లొచ్చాయి. పెద్ద పెద్ద పార్టీలు జరిగాయి.

అన్ని రోజులూ సాంబయ్యకు రోజూ రెండుమూడు గంటలు కూడా విశ్రాంతి దొరకలేదు. అంతటా తానే అయి అందరికీ అన్ని పనులూ చేసిపెట్టాడు.

గోవిందరావు చనిపోయి పన్నెండు రోజులు గడిచాక వచ్చిన బంధువులంతా వాళ్ళవాళ్ళ ఊర్లకు బయల్దేరారు. ప్రకాశరావు కూడా సిటీకి బయల్దేరాడు.

సాంబయ్య తననుకూడా సిటీకి రమ్మంటాడనుకొని అన్నీ సర్దుకొని రెడీగా ఉన్నాడు.

వ్యాన్‌యెక్కబోతున్న ప్రకాశరావు సాంబయ్యను చూసి ఆగిపోయాడు.

“యేరా సాంబయ్య...నువ్వుకూడా వస్తున్నావా?” అన్నాడు.

“ఔను దారా! రావాలెగదా!!” అన్నాడు సాంబయ్య.

“అఫ్ కోర్స్! రావాలనుకో. కానీ ఇప్పుడవసరం లేదు. నాలుగురోజులు పోయాక వద్దువుగానీ...నిన్న ఇక్కడకు వైస్‌ఛాన్సలర్, రిజిస్ట్రార్...అందరూ వచ్చారు. నీ విషయం గుర్తు చేశాను. రెండు అటెండర్ పోస్టులు వెళ్ళాయట. కానీ యేం లాభం! అవి రెండూ షెడ్యూల్డు కాస్ట్ వాళ్ళకే కేటాయించారట! నువ్వు షెడ్యూల్డు కాస్ట్ కాదుగదా?” అన్నాడు ప్రకాశరావు.

తన నెత్తిమీద యేదో పెద్ద రాతిబండ పడ్డట్టు...మెత్తని కత్తితో ఎవరో తన తలను నరికేస్తున్నట్టు...తన కాళ్ళూ చేతులూ కట్టేసి తన నెవరో బావిలో ముంచేస్తున్నట్టు...తన కళ్ళల్లో ఎవరో కారం చల్లుతున్నట్టు...

సాంబయ్య నోట్లోంచి మాట రావడం లేదు...యే క్షణంలోనైనా తన కాళ్ళు పట్టుదప్పిపోయి తను అక్కడికక్కడే భూస్థాపితం అయిపోవచ్చుననిపించిందతనికి.

“పోనీయ్... నువ్వు ఒక పని చెయ్యగలుగుతావా?” అన్నాడు ప్రకాశరావు.

యేమిటన్నట్టు చూశాయి సాంబయ్యకళ్ళు.

“నువ్వో షెడ్యూల్లు కాస్ట్ సర్టిఫికేట్ సంపాదించగలవా?”

దింపుడు కళ్ళెం ఆశంటే ఇదేనేమో అనిపించింది సాంబయ్యకు.

“దొంగ సర్టిఫికేట్ నాకెందుకు దొరా!” అన్నాడు కన్నీటితో కంఠం పూడుకుపోతోంటే...

“ఎందుకలా బాధపడిపోతున్నావురా! ధైర్యంగా ఉండు. ఒక్క నాలుగు రోజులు ఓపికపట్టు. ఈసారి అటెండర్ పోస్టులు వెళ్ళినప్పుడు నీకు తప్పకుండా ఇప్పిస్తా. ఈలోగా ఊళ్ళో ఏదన్నా పనిచేసుకో! నీలాంటి ఏబుల్ బాడీడ్ యంగ్ మ్యాన్ కు పని దొరకకపోవటమేమిటి?” అన్నాడు ప్రకాశరావు వ్యానెక్కుతూ...

మరుక్షణంలో వ్యాన్ స్టార్టయి వెళ్ళిపోయింది.

ప్రకాశరావు మాటలు సాంబయ్య బుర్రలో మార్మోగుతుంటే అతని కళ్ళకు చీకట్లు కమ్ముతుంటే పొలాలవైపు కదిలిపోతున్న కూలీలు కనిపించారు.

వాళ్ళళ్ళో చేరిపోవటమో...లేక పట్నం వెళ్లి యే లారీకిందనైనా పడి శాశ్వతంగా ఈ భూలోకానికి గుడ్ బై చెప్పేయ్యటమో...వెంటనే తేల్చుకోలేకపోయాడు సాంబయ్య...

(ఆంధ్రజ్యోతి వారపత్రిక, 1987)